

ಬೆಕ್ಕು ಮತ್ತು ಇಲಿ

ಆಪಟ್ಟಣದಲ್ಲಿ ಒಂದು ಬೆಕ್ಕು ವಾಸವಾಗಿತ್ತು. ಅಲ್ಲಿದ್ದ ಎಲ್ಲ ಇಲಿಗಳನ್ನು ತಿಂದು ಮುಗಿಸಿದ ಬಳಿಕ, ಅದಕ್ಕೆ ಪಟ್ಟಣದ ವಾಸ ಬೇಸರ ಎನಿಸಿತು. ಊರ ಹೊರಗಿನ ಹೊಲಗಳ ಬಳಿ ಹೋಗಬಾರದೇಕೆ? ಎಂದು ವಿಚಾರ ಮಾಡಿದ ಅದು, ಅತ್ತ ಸಾಗಿತು.

ಆದರೆ ಹೊಲದಲ್ಲಿನ ಬಿಲಗಳಲ್ಲಿ ವಾಸವಾಗಿದ್ದ ಇಲಿಗಳು ಅದಕ್ಕೆ ಸಿಗುತ್ತಿರಲಿಲ್ಲ. ಹೀಗಾಗಿ ಅದು ಇಲಿ ಹಿಡಿಯಲು ಉಪಾಯವೊಂದನ್ನು ಮಾಡಿತು.

ಒಂದು ದಿನ ಕಾವಿ ಬಣ್ಣದ ವಸ್ತ್ರವನ್ನು ಹೊದ್ದುಕೊಂಡು ಬಂದ ಬೆಕ್ಕು ಇಲಿಗಳ ಬೇಟೆಯನ್ನು ಪೂರ್ಣವಾಗಿ ನಿಲ್ಲಿಸಿತು. ಅಷ್ಟೇ ಅಲ್ಲ, ವಿಶಾಲವಾದ ವೃಕ್ಷದ ಕೆಳಗೆ ಕಣ್ಣು ಮುಚ್ಚಿ ಧ್ಯಾನ ಮಾಡತೊಡಗಿತು.

ಒಂದು ಇಲಿ ಆಕಸ್ಮಿಕವಾಗಿ ಅದರ ಮುಂದೆ ಹೋಗುವಾಗ ಬೆಕ್ಕು ತಪಸ್ಸು ಮಾಡುತ್ತಿರುವುದನ್ನು ನೋಡಿ, ತಕ್ಷಣ ಹತ್ತಿರದಲ್ಲಿದ್ದ ಬಿಲದಲ್ಲಿ ಸೇರಿಕೊಂಡಿತು. ಕೆಲ ಕ್ಷಣಗಳ ಬಳಿಕ ಮುಖವನ್ನಷ್ಟೇ ಹೊರಹಾಕಿ ಬೆಕ್ಕನ್ನು ನೋಡಿತು. ಇಲಿಯತ್ತ ನೋಡಿದ ಬೆಕ್ಕು ಹೇಳಿತು. 'ಅಲ್ಲಿ ಏಕೆ ನಿಂತಿರುವೆ, ನನ್ನ ಬಳಿಗೆ ಬಾ'. ಇಲಿ ಹೇಳಿತು, 'ನಾನು ನಿನ್ನ ಬಳಿ ಬಂದರೆ ನನ್ನನ್ನು ತಿಂದು ಬಿಡುತ್ತೀಯೆ'.

'ನಾನು ತೀರ್ಥ ಯಾತ್ರೆ ಮುಗಿಸಿ ಬಂದಿರುವೆ. ಇನ್ನು ಮುಂದೆ ಬರೀ ಸಸ್ಯಾಹಾರದ ಮೇಲೆಯೇ ಜೀವಿಸುವೆ. ನಾನು ದೇವರನ್ನು ಕುರಿತು ಉಪನ್ಯಾಸ ನೀಡುವೆ. ನಿನ್ನ ಬಳಗವನ್ನು ಕರೆದುಕೊಂಡು ಬಾ' ಎಂದಿತು ಬೆಕ್ಕು.

ಇಲಿಗೆ ಸಂಶಯ ಬಂದು ಒಳಗೆ ಓಡಿತು. ಕೆಲ ಕ್ಷಣಗಳಲ್ಲಿಯೇ ಇಲಿಗಳೆಲ್ಲ ಸಭೆ ಸೇರಿದವು. ಬೆಕ್ಕನ್ನು ನಂಬುವುದೋ ಹೇಗೆ ಎಂಬ ಬಗ್ಗೆ ಬಿಸಿ ಬಿಸಿ ಚರ್ಚೆ ನಡೆಯಿತು. ಕೊನೆಗೆ ಇಲಿಗಳ ಮುಖಂಡ ತಾನು ಬೆಕ್ಕಿನ ಮಾತನ್ನು ಪರೀಕ್ಷಿಸುವುದಾಗಿ ಹೇಳಿ, ಅಲ್ಲಿಂದ ಹೊರಗೆ ಬಂದಿತು. ಬೆಕ್ಕು ತಪಸ್ಸು ಮಾಡುತ್ತಲೇ ಇದ್ದು, ಇಲಿಯು ಹೊರ ಬಂದ ಕೂಡಲೇ ಮುಗುಳ್ಳಗುತ್ತ ಹೇಳಿತು, 'ಕೊನೆಗೂ ನನ್ನ ಮೇಲೆ ನಂಬಿಕೆ ಉಂಟಾಯಿತಲ್ಲವೇ? ಉಳಿದವರನ್ನು ಕರೆ. ಪ್ರವಚನ ಆರಂಭಿಸುವೆ'.

ವಾಸ್ತವಿಕವಾಗಿ ಅನೇಕ ಇಲಿಗಳು ಹೊರ ಬಂದ ಮೇಲೆ, ಅವುಗಳಲ್ಲಿ ಹಲವನ್ನಾದರೂ ಹಿಡಿಯುವ ಆಸೆ ಬೆಕ್ಕಿಗೆ ಇತ್ತು.

ಆ ಇಲಿ ಹೇಳಿತು, 'ಇನ್ನೇನು ಅವರೂ ಬರುತ್ತಾರೆ'.



ಬಹಳ ಹೊತ್ತು ಕಾದರೂ ಯಾವ ಇಲಿಯೂ ಬಿಲದಿಂದ ಹೊರ ಬರಲಿಲ್ಲ. ಕೊನೆಗೆ ಬೆಕ್ಕು ವಿಧಿ ಇಲ್ಲದೆ ಮತ್ತು ಹಸಿವೆಯೂ ಬಹಳ ಆಗಿದ್ದರಿಂದ ತನ್ನ ಮುಂದೆ ನಿಂತಿದ್ದ ಇಲಿಯನ್ನೇ ಹಿಡಿಯಲು ಸಿದ್ಧವಾಯಿತು. ಬೆಕ್ಕಿನ ಕಾಲುಗಳ ಚಲನೆಯನ್ನು ಸೂಕ್ಷ್ಮವಾಗಿ ಗಮನಿಸಿದ ಇಲಿಯೂ ಕೂಡಲೇ ಬಿಲದೊಳಗೆ ಓಡಿ ಹೋಯಿತು.

ಆಗ ಬೆಕ್ಕು 'ಅರೆ ನೀನೇಕೆ ಹೋಗುತ್ತಿರುವೆ? ನನ್ನ ಪ್ರವಚನ ಕೇಳಲಾರೆಯಾ?' ಎಂದು ಕೇಳಿತು.

ಆಗ ಬಿಲದೊಳಗಿನಿಂದಲೇ ಮುಖವನ್ನು ಹೊರಹಾಕಿದ ಇಲಿ ಹೇಳಿತು 'ನೀನು ಎಂಥದೇ ತೀರ್ಥ ಯಾತ್ರೆ ಮಾಡಿದರೂ ನಮ್ಮನ್ನು ತಿನ್ನುವುದನ್ನು ಬಿಡಲಾರೆ. ಅದು ನಮಗೂ ಗೊತ್ತು'.

ಬೆಕ್ಕು ಸಪ್ತೆ ಮೋರೆ ಹಾಕಿಕೊಂಡು ಆಹಾರ ಹುಡುಕುತ್ತ ಇನ್ನೊಂದು ಊರಿಗೆ ಹೋಯಿತು.

(ಫ್ರಾನ್ಸ್ ದೇಶದ ಚಾನಪದ ಕಥೆ)

- ಸುಮಾ ಹನುಮಂತ ಭಟ್

ಬಣ್ಣದ ಸೈಕಲ್



ನನ್ನಲ್ಲಿದೆ, ನನ್ನಲ್ಲಿದೆ ನೋಡಿ ಎರಡು ಚಕ್ರಗಳ ಕಾಲುಗಾಡಿ; ಜೀವನಸಂಗಾತಿ ದ್ವಿಚಕ್ರ ವಾಹನ 'ಬೈಸಿಕಲ್' ಎನ್ನುವ ನಾಮಕರಣ.

ಸೈಕಲ್ ಬಣ್ಣವೋ ಚಂದನ ಹಾಕ ಬೇಕೆಲ್ಲ ಇಂಥನ; ತುಂಬಿಸಿದರೆ ಬರಿ ಗಾಳಿ ಸುತ್ತುವುದು ಇದರ ಗಾಲಿ.

ಚಂದದ ಸೈಕಲ್ ಮೇಲೇರಿ ಮಾಡುವೆ ಸೊಗಸಿನ ಸವಾರಿ; ಗೆಳೆಯನ ಹಿಂದೆ ಕುಳ್ಳಿರಿಸಿ

ತುಳಿಯುವೆ ಗಾಳಿಯ ಎದುರಿಸಿ.

ಶಾಲೆಗೆ ಹೋಗುವ ಹುಡುಗರೇ! ಬಳಸಿ ಈ ಉಡುಗೊರೆ; ರಸ್ತೆಯಲ್ಲಿ ಇದ್ದರೇನು ಗುಂಡಿ, ಲೆಕ್ಕಿಸದೆ ಸಾಗುವುದೀ ಬಂಡಿ.

ಕಿರಾಣಿ ತರುವೆ ಸಂತೆಯಿಂದ ಕಲಿತು ಹಿಂತಿರುಗುವೆ ಶಾಲೆಯಿಂದ; ವ್ಯಾಯಾಮ ಮಾಡೋಕೆ ಉಪಕಾರ ಸೈಕಲ್ ಸೇವೆಯೋ ಅಪಾರ.

- ಡಾ.ವಿ.ಪುಗಳೇಂದಿ, ಬಳ್ಳಾರಿ